



# මහවැලි සංවර්ධන හා පරිසර අමාත්‍යාංශය

மகாவலி அபிவிருத்தி மற்றும் சுற்றாடல் அமைச்சு

Ministry of Mahaweli Development and Environment

“සොබාදම් පියස”, අංක 416/සී/1, රොබට් ගුණවර්ධන මාවත, බත්තරමුල්ල, ශ්‍රී ලංකාව.

“சொபாதம் பியச”, இல. 416/சி/1, ரொபர்ட் குணவர்தன மாவத்தை, பத்தரமுல்லை, இலங்கை.

“Sobadam Piyasa”, No. 416/C/1, Robert Gunawardana Mawatha, Battaramulla, Sri Lanka.

Gen. Tel. +94-11-2034100

ලේකම්

செயலாளர்

Secretary

+94-11-2034121

ෆැක්ස්

தொலை நகல்

Fax

+94-11-2879944

මගේ අංකය

எனது இல  
My No

MMDE/06/FR/02 වන රෝපා

2019

ඔබේ අංකය

உமது இல  
Your No

දිනය

திகதி  
Date

2019/09/12

පරිසර වක්‍රලේඛ අංක 02/2019

සියළුම අමාත්‍යාංශ ලේකම්වරුන්  
පළාත් සභා ප්‍රධාන ලේකම්වරුන්  
දිසාපති / දිස්ත්‍රික් ලේකම්වරුන්  
දෙපාර්තමේන්තු ප්‍රධානීන්  
ප්‍රාදේශීය ලේකම්වරුන්  
ව්‍යවස්ථාපිත මණ්ඩල / රාජ්‍ය සමාගම් ප්‍රධානීන්

## “වන රෝපා” වැඩසටහන - 2019

### 01. අරමුණ

- 1.1 ශ්‍රී ලංකාවේ වන ආවරණය 32% ක් දක්වා වැඩි කර ගැනීමේ ඉලක්කය සපුරා ගැනීමේ අරමුණින් පරිසර විෂයභාර අමාත්‍යවරයා ලෙස අතිගරු ජනාධිපතිතුමන්ගේ සංකල්පයක් මත “වන රෝපා” ජාතික රුක් රෝපණ වැඩසටහන ක්‍රියාවට නංවා ඇති අතර සෑම වර්ෂයකම ඔක්තෝබර් මාසය “වන රෝපා” ජාතික රුක් රෝපණ මාසය ලෙස නම් කර ඇත. ඒ යටතේ රාජ්‍ය, රාජ්‍ය නොවන හා පෞද්ගලික අංශයේ දායකත්වයෙන් මෙම වසරේදී ඔක්තෝබර් 01 සිට 31 දින දක්වා මෙම වැඩසටහන පැවැත්වීමට සූදානම් කර ඇති අතර, එහි ප්‍රධාන උත්සවය අතිගරු ජනාධිපතිතුමාගේ ප්‍රධානත්වයෙන් සැප්තැම්බර් මස 28 වන දින බදුල්ල දිස්ත්‍රික්කයේ දී පැවැත්වේ.
- 1.2 සුවිශේෂී පාරිසරික පද්ධති සුරැකීම හා ඒ ආශ්‍රිත වන වගා ප්‍රවර්ධනය, ආරක්ෂාව හා නඩත්තුව, ජනාවාස ආශ්‍රිතව කුරු වියන් සැකසීමට දායක වන ගස් වැවීමෙන් අප ජීවත්වන පරිසරයේ හරිත බව ප්‍රවර්ධනය හා එහි ප්‍රතිලාභ ජනතාවට ලැබෙන බව තහවුරු කිරීම, ආවේණික මෙන්ම වදවීමේ තර්ජනයට ලක්වූ ශාක විශේෂ ස්ථාපනය, භායනයට ලක් වූ භූමි ප්‍රදේශ සුවිශේෂ රුක් රෝපණ ක්‍රමවේද තුළින් ප්‍රතිස්ථාපනය වැනි තිරසර වන රෝපණයන් ඇති කිරීම කෙරෙහි ජනතාව යොමු කිරීම මෙම වැඩසටහනේ අරමුණයි.
- 1.3 එමෙන්ම වන විද්‍යාත්මක ක්‍රමවේද අනුගමනය කරමින් අළුතින් වන වගා ඇතිකිරීමෙන් වන ගහණය වැඩි කිරීම හා පවත්නා වන වැස්මේ ගුණාත්මක භාවය වැඩි කිරීම ද අපේක්ෂා කරන අතර හඳුනාගත් නිශ්චිත භූමි ප්‍රදේශයන්හි එනම්, කඳු මුදුන්, ඉහළ ජලාධාර පෝෂක ප්‍රදේශ, භායනයට ලක් වූ වෙනත් භූමි සහ වෙරළ තීර ආශ්‍රිතව හරිත බව ප්‍රවර්ධනය වනසේ රුක් රෝපණ කටයුතු සිදු කිරීමට අපේක්ෂිතය.

### 02. උපාය මාර්ග

- 2.1 බහුවිධ ප්‍රවේශයන් මගින් ජනතාව තුළ රුක් රෝපණය පිළිබඳ ධනාත්මක ආකල්ප ජනිත කරවමින් තමන් විසින් ම නිෂ්පාදනය කරන ලද පැළ රෝපණය කිරීමට පෙළඹවීම හා තම ප්‍රදේශයට ආවේණික ශාක මෙන්ම ප්‍රදේශයේ වෙසෙන ජනතාවගේ අවශ්‍යතාවයන්ට ගැලපෙන පැළ තවාන් ඇති කිරීම සුදුසු බව යෝජනා කෙරේ. එමගින් ජනතාව ස්වේච්ඡාවෙන්ම රුක් රෝපණය සඳහා යොමු කිරීම, තමන්ගේ හෝ තම පවුලේ සාමාජිකයන්ගේ ජීවිතය හා සම්බන්ධ සුවිශේෂීය දිනයන් හා ජාතික වශයෙන් වැදගත් දින සැමරීමට රුක් රෝපණය යොදා ගැනීම, ඔබ විසින් නිපදවන වටිනාකමක් සහිත පැළ හිත මිතුරන් සමග හුවමාරු කිරීම සහ ත්‍යාග ලෙස පැළ ලබාදීම මගින් මෙම වැඩසටහන අර්ථවත් කළ හැකිය.
- 2.2 ත්‍රිවිධ හමුදාවේ සහ සිවිල් ආරක්ෂක බලකායේ සක්‍රීය දායකත්වයෙන් වඩාත් කාර්යක්ෂම හා ඵලදායීව මෙන්ම තිරසාරව රුක්රෝපණ වැඩසටහන් පැවැත්වීමට හැකිවේ. ඒ අනුව, අදාළ කඳවුරු භූමිවල පවතින වන වගාවට සුදුසු භූමිවල ද, යම් කාර්යයන් සඳහා යොදාගෙන දැනට භායනය වූ තත්ත්වයේ පවතින භූමි තුළ ද තම ප්‍රදේශයට ආවේණික හා දේශගුණික කලාපයට සුදුසු පැළ රෝපණය කිරීමට කටයුතු කිරීම වඩාත් සුදුසුය.

"මේ මහපොළව සහ ගහකොළ මිනිසාට මෙන්ම අහසේ පියාසරන සියොතූන්ට ද මීගිමෙ සරන සිවුපාවුන්ට ද සියලු සතුන්ට ද එකසේ අයිතිය"  
"இப் பூமியும், மரஞ் செடி கொடிகளும் மனிதனுக்கும் போன்றோர் வாணில் பறந்து திரியும் பறவைகளுக்கும், பூமியில் வாழும் உயிரினங்களுக்கும், அனைத்து விலங்குகளுக்கும் ஒருமித்துச் சொந்தமானது"  
"This great earth and the flora on it equally belong to the man and the birds flying in the sky, the quadrupeds and all creatures living on earth"

2.3 රාජ්‍ය ආයතන තුළ “පරිසර කව” පිහිටුවා එමගින් ප්‍රදේශයට සුදුසු පැළ තවාන් සකස් කිරීමෙන් සහ සේවකයන් රාජකාරියෙන් බැහැරව ගතකරන කාලයන්හි පැළ තවාන්හි කටයුතුවල නියැලීමට පෙළඹවීම මගින් ඔවුන්ගේ සේවා තෘප්තිය ඉහළ නැංවීමට ද හැකි වේ.

2.4 තුරු ආවරණය ඉහළ නැංවීම සඳහා විවිධ තුරු වියන් ස්ථරවලින් සමන්විත වන වගාවක් පහසුකම් ඇති සෑම ස්ථානයකම ස්ථාපනය කිරීමට පියවර ගැනීම මගින් රුක් රෝපණයෙන් අපේක්ෂිත බහුවිධ ප්‍රයෝජනයන් ජාතියට උරුම කිරීමට ද රුක්රෝපණ වැඩසටහන අවස්ථාවක් කරගත යුතුවේ.

**03. ක්‍රමවේදය**

3.1 සියලුම දිස්ත්‍රික් ලේකම්වරුන් විසින් තම දිස්ත්‍රික්කයේ ප්‍රාදේශීය ලේකම් කොට්ඨාශ මට්ටමින් හා පළාත් ප්‍රධාන ලේකම්වරුන් විසින් තම පළාතේ එක් එක් පළාත් පාලන බල ප්‍රදේශ වල හදුනා ගත් නිශ්චිත ස්ථානයන්හි රුක් රෝපණ වැඩසටහන් ක්‍රියාත්මක කිරීමට යෝජිත වැඩසටහන් පිළිබඳ තොරතුරු මෙම අමාත්‍යාංශය වෙත නොපමාව ලබාදෙන මෙන් ඉල්ලේ. එම වැඩසටහන් සඳහා ප්‍රදේශයේ ප්‍රජා සංවිධාන වල හා සමස්ථ පාසල් ශිෂ්‍ය ප්‍රජාවගේ ක්‍රියාකාරී දායකත්වය ලබා ගැනීමට පියවර ගනු ඇතැයි උදක්ම බලාපොරොත්තු වෙමි. ජාතික වන රෝපා වැඩසටහන රටෙහි පවතින වර්ෂා කාලය අනුව, දීප ව්‍යාප්තව, එළඹෙන රුක් රෝපණ මාසය තුළ ආරම්භ කර අඛණ්ඩව වසර පුරා ක්‍රියාත්මක කරන ලෙස ද ඉල්ලා සිටිමි.

3.2 එමෙන්ම, මෙම වැඩසටහන සියලුම රාජ්‍ය ආයතන සම්බන්ධ කරගෙන ජාතික, පළාත් හා ප්‍රාදේශීය මට්ටමෙන් ක්‍රියාත්මක කිරීමට කටයුතු කළ යුතු අතර එවැනි සෑම මට්ටමකින්ම ක්‍රියාත්මක කරන වැඩසටහන් සඳහා අවශ්‍ය පැළ වන සංරක්ෂණ දෙපාර්තමේන්තුවෙන්, රාජ්‍ය දැව සංස්ථාවෙන් සහ ශ්‍රී ලංකා මහවැලි අධිකාරිය මගින් ලබාගැනීමේ හැකියාව ඇත (ලබාගත හැකි පැළ පිළිබඳ තොරතුරු මේ සමග අමුණා ඇත). මේ පිළිබඳව වැඩිමනත් තොරතුරු දිස්ත්‍රික් පරිසර කමිටු රැස්වීම්වලදී සාකච්ඡා කරන ලෙසද, වන රෝපා වැඩසටහන අනෙකුත් ආයතන හා එක්ව ක්‍රියාත්මක කිරීම සඳහා දිස්ත්‍රික් ලේකම්වරුන්ට සහාය වීම සඳහා එම කමිටුවේ ලේකම් වශයෙන් දිසා වන නිලධාරීන් පත්කර ගන්නා ලෙසද ඉල්ලමි. එසේම ජාතික රුක් රෝපණ මාසය තුළ සිටුවනු ලබන පැළ සංඛ්‍යාව හා පැළ වර්ග පිළිබඳ තොරතුරු ඇතුළත් කරමින් සකස් කරනු ලබන සංක්ෂිප්ත වාර්තාවක් දිසා වන නිලධාරී මගින් මෙම අමාත්‍යාංශය වෙත එවීමට කටයුතු කළ යුතුය.

3.3 ඊට අමතරව ඉහත වැඩසටහනට සමගාමීව පරිසර සංරක්ෂණය පිළිබඳ දැනුවත් කිරීමේ වැඩමුළු, පළාත්, දිස්ත්‍රික්, ප්‍රාදේශීය හා ග්‍රාමීය මට්ටමෙන් 2019 වසරේ ඔක්තෝබර් මස 01 වන දින සිට 31 දින දක්වා වූ මාසයක කාල සීමාව තුළදී ක්‍රියාත්මක කිරීමට අවශ්‍ය උපදෙස් නිකුත් කරන මෙන් ද කාරුණිකව ඉල්ලමි.

3.4 මෙම රුක් රෝපණ වැඩසටහන යටතේ සිටුවන සෑම පැළයක්ම රැක බලා ගැනීම, නඩත්තු කිරීම හා වාර්තා පවත්වා ගැනීම අතිශයින් වැදගත් වන අතර ඒ අනුව මෙම කාර්යයට සම්බන්ධ වන ආයතන විසින් මේ සඳහා පසු විපරම් ක්‍රියාවලියක් සිදු කිරීම උචිත යැයි ද යෝජනා කරමි.

**04. සම්බන්ධීකරණය**

4.1 “වන රෝපා” ජාතික රුක් රෝපණ වැඩසටහන ජාතික මට්ටමෙන් සම්බන්ධීකරණය කිරීම සඳහා අවශ්‍ය තොරතුරු මෙම අමාත්‍යාංශයේ වන සම්පත් අංශයේ අධ්‍යක්ෂ වෙතින් ලබා ගත හැකි අතර එහි දුරකථන අංකය 011 2034202, 011 2034232 හා ෆැක්ස් අංකය 011 2879977 වන අතර විද්‍යුත් තැපෑල - frdmmde@gmail.com



අනුර දිසානායක  
ලේකම්  
මහවැලි සංවර්ධන හා පරිසර අමාත්‍යාංශය

- පිටපත් : 1. ජනාධිපති ලේකම් - දැන ගැනීම පිණිස  
 2. අග්‍රාමාත්‍ය ලේකම් - දැන ගැනීම පිණිස  
 3. විගණකාධිපති - දැන ගැනීම පිණිස  
 4. වන සංරක්ෂක ජනරාල්, වන සංරක්ෂණ දෙපාර්තමේන්තුව  
 5. අධ්‍යක්ෂ ජනරාල්, ශ්‍රී ලංකා මහවැලි අධිකාරිය  
 6. අධ්‍යක්ෂ ජනරාල්, වෙරළ සංරක්ෂණ හා වෙරළ සම්පත් කළමනාකරණ දෙපාර්තමේන්තුව  
 7. සභාපති, ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශය  
 8. සභාපති, මධ්‍යම පරිසර අධිකාරිය  
 9. සභාපති, රාජ්‍ය දැව සංස්ථාව  
 10. සභාපති, භූ විද්‍යා හා පතල් කාර්යාංශය  
 11. සභාපති, ජාතික මැණික් හා ස්වර්ණාභරණ අධිකාරිය  
 12. සභාපති, මැණික් හා ස්වර්ණාභරණ පර්යේෂණ හා අභ්‍යාස ආයතනය  
 13. සභාපති, සමුද්‍රීය පරිසර ආරක්ෂණ අධිකාරිය  
 14. සභාපති, තිරසර සංවර්ධන සභාව

} අවශ්‍ය සහාය  
ලබා දීම  
සඳහා